

**Version de décembre 2016 : Lucien,**  
**Dialogue des morts n°2**  
**(Crésus, Pluton, Ménippe, Midas et Sardanapale).**

**Page 1/2**

**Κροῖσος**

οὐ φέρομεν, ὦ Πλούτων, Μένιππον τουτονὶ τὸν κύνα παροικοῦντα· ὥστε ἢ ἐκεῖνόν ποι κατάστησον ἢ ἡμεῖς μετοικήσομεν ἐς ἕτερον τόπον.

**Πλούτων**

τί δ' ὑμᾶς δεινὸν ἐργάζεται ὁμόνεκρος ὢν;

**Κροῖσος**

ἐπειδὴν ἡμεῖς οἰμώζωμεν καὶ στένωμεν ἐκείνων μεμνημένοι τῶν ἄνω, Μίδας μὲν οὐτοσὶ τοῦ χρυσοῦ, Σαρδανάπαλλος δὲ τῆς πολλῆς τρυφῆς, ἐγὼ δὲ Κροῖσος τῶν θησαυρῶν, ἐπιγελᾶ καὶ ἐξονειδίζει ἀνδράποδα καὶ καθάρματα ἡμᾶς ἀποκαλῶν, ἐνίοτε δὲ καὶ ἄδων ἐπιταράττει ἡμῶν τὰς οἰωγὰς, καὶ ὅλως λυπηρὸς ἐστί.

**Πλούτων**

τί ταῦτά φασιν, ὦ Μένιππε;

**Μένιππος**

ἀληθῆ, ὦ Πλούτων· μισῶ γὰρ αὐτοὺς ἀγεννεῖς καὶ ὀλεθρίους ὄντας, οἷς οὐκ ἀπέχρησε βιῶναι κακῶς, ἀλλὰ καὶ ἀποθανόντες. ἔτι μέμνηται καὶ περιέχονται τῶν ἄνω· χαίρω τοιγαροῦν ἀνιῶν αὐτούς.

**Πλούτων**

ἀλλ' οὐ χρή· λυποῦνται γὰρ οὐ μικρῶν στερόμενοι.

**Μένιππος**

καὶ σὺ μωραίνεις, ὦ Πλούτων, ὁμόψηφος ὢν τοῖς τούτων στεναγμοῖς;

**Πλούτων**

οὐδαμῶς, ἀλλ' οὐκ ἂν ἐθέλοιμι στασιάζειν ὑμᾶς.

**Μένιππος**

καὶ μὴν, ὦ κάκιστοι Λυδῶν καὶ Φρυγῶν καὶ Ἀσσυρίων, οὕτω γινώσκετε ὡς οὐδὲ παυσομένου μου· ἐνθα γὰρ ἂν ἴητε, ἀκολουθήσω ἀνιῶν καὶ κατᾶδων καὶ καταγελῶν.

**Version de décembre 2016 : Lucien,**  
**Dialogue des morts n°2**  
**(Crésus, Pluton, Ménippe, Midas et Sardanapale).**

**Page 2/2.**

**Κροῖσος**

ταῦτα οὐχ ὕβρις;

**Μένιππος**

οὐκ, ἀλλ' ἐκεῖνα ὕβρις ἦν, ἃ ὑμεῖς ἐποιεῖτε, προσκυνεῖσθαι ἀξιοῦντες καὶ ἐλευθέροις ἀνδράσιν ἐντρυφῶντες καὶ τοῦ θανάτου τὸ παράπαν οὐ μνημονεύοντες· τοιγαροῦν οἰμώξεσθε πάντων ἐκείνων ἀφηρημένοι.

**Κροῖσος**

πολλῶν γε, ὧ θεοί, καὶ μεγάλων κτημάτων.

**Μίδας**

ὅσου μὲν ἐγὼ χρυσοῦ.

**Σαρδανάπαλλος**

ὄσης δὲ ἐγὼ τρυφῆς.

**Μένιππος**

εὖ γε, οὕτω ποιεῖτε· ὀδύρεσθε μὲν ὑμεῖς, ἐγὼ δὲ τὸ γνῶθι σαυτὸν πολλάκις συνείρων ἐπάσομαι ὑμῖν· πρέποι γὰρ ἂν ταῖς τοιαύταις οἰμωγαῖς ἐπαδόμενον.